

AVVIŻI

1. Il-Ħadd 7 u 21 ta' Lulju 2019 fis-6.30p.m.
Il-Ħadd 4 u 18 ta' Awwissu 2019 fis-6.30p.m.
Il-Ħadd 1 ta' Settembru 2019 fis-6.00p.m.
Il-Ħadd 15 ta' Settembru 2019 fil-5.30p.m.
Il-Ħadd 6 u 20 ta' Ottubru 2019 fil-5.00pm.
2. Dawk li qalgħu xi grazzja huma mheġġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem shiħ, indirizz u numru tat-telefown ma jiġux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqa tagħkom.
3. Inheġġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siggiewi, SGW 1320 jew email fuq ourladyofconsecration@gmail.com.
4. Min hu nteressat li jkun jaf aktar dwar il-ġrajjet tal-Girgenti infakkrukum li matul is-snin ġew ippubblikati seba' kotba bil-Malti kif ukoll bl-Ingliż kif ukoll brochure b'informazzjoni ġenerali dwar Ġuza u l-Girgenti. Dawn il-kotba u l-brochure jistgħu jinkisbu jew mill-Girgenti jew billi tiktbu lis-Segretarja fl-indirizz hawn fuq imsemmi.
5. Wieħed jista' jakkwista wkoll santi bit-talba ta' interċessjoni ta' Ġuza Mifsud (bil-Malti u bl-Ingliż) kif ukoll domni, *keychains*, u kuruni bix-xbieha tal-Madonna tal-Konsagrazzjoni. Dawn jinkisbu mill-Girgenti jew inkella mingħand xi membru tal-Kumitat.
6. Kopji antiki ta' dan il-fuljett jistgħu jinqraw minn fuq il-website.
7. L-indirizz tal-website tal-Moviment Madonna tal-Konsagrazzjoni huwa dan li ġej: www.ourladyofconsecration.org
8. Facebook: Madonna tal Konsagrazzjoni u Youtube: Guza Mifsud

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 119

Lulju 2019

JITQASSAM BLA HLAS



Fr. Sandro Camilleri sdb jindirizza l-laqgħa tal-5 ta' Mejju 2019 fil-Girgenti

IT-TLIETA U TLETIN ANNIVERSARJU

Għaddiet sena oħra u proprju l-Ħadd 5 ta' Mejju 2019 fakkarna t-tlieta u tletin anniversarju mit-tqegħid ta' l-istatwa tal-Madonna fil-Girgenti. Wara l-kant ta' "Lil Marija Reġina", il-folla mxiet minn hdejn it-Troll fit-tarf tat-triq il-qadima filwaqt li rreċitat ir-rużarju.

Mal-wasla tad-devoti quddiem l-istatwa tal-Madonna tkanta l-Innu lill-Madonna, nqrat it-talba tal-Konsagrazzjoni, saret il-viżita' lill-Madonna u ċ-ċerimonja tal-qanpiena li biha naghmlu riparazzjoni għad-dagħa.

KONSAGRAZZJONI TAL-FAMILJI

Dakinhar giet imġedda l-konsagrazzjoni tal-familji lil Qalb Imqaddsa ta' Ġesù u l-Qalb Immakulata ta' Marija permezz ta' din it-talba:

Qalb divina ta' Ġesù u qalb purissima ta' Marija, aħna illum irridu nik-konsagrawlek lilna nfusna u l-familja tagħna. Irridu li tkunu intom is-sidien assoluti tal-familja tagħna.

Qlub imqaddsa ta' Ġesù u Marija, l-aktar qlub qaddisa u maħbuba tal-Missier Alla, saltnu fuqna u fuq il-familja tagħna bhala familja tagħkom biss. Ehilsu l-familja tagħna mill-ħażen u kull ħsara tax-xitan u tal-bnedmin, ħarsuha u iddefenduha dejjem... il-familja shiħa u kull membru tagħha.

Imlewna bil-barka u r-risq f'kull għemil tagħna. San Ġużepp ta' qalb l-aktar safja, missier il-Familja Mqaddsa, kun int ukoll il-missier ta' din il-familja bhala l-familja tiegħek kif kienet il-familja ta' Nazaret.

Qlub imqaddsa ta' Ġesù u ta' Marija, zommu magħqudin magħkom lil din il-familja tagħna, biex kif aħna ikkonsagrati lilkom f'din l-art, inkunu il-koll familja waħda fis-sema, flimkien magħkom għal dejjem ta' dejjem. Ammen.

MESSAĠĠ B'LEHEN ĠUŻA MIFSUD

Instema' wkoll dan il-messaġġ. Għal bosta kienet esperjenza sabiħa li instema' lehen Ġuża jidwi mal-inhawi:

"Huti maħbubin ma naqtgħux qalbna, il-Mulej u s-Sinjura tal-Ħajja qegħdin magħna, is-sema qegħda fuqna, is-sema qegħda tghinna, jiena l-Id tal-Providenza t'Alla inhossha dejjem miegħi flimkien ma tar-Reġina tas-sema li hija l-Madonna. Għalhekk dan li ha ngħidilkom li l-Madonna qalithuli fil-passat u kemm f'dan illejl imqaddes tat-tieni ġurnata tax-xahar ta' April, bhalma għidtilkom illi xewqa kbira tal-Madonna li din il-knisja tfitteż issir, kemm biex tkun għas-servizz tagħna l-Maltin u l-Għawdxin u kemm għall-barranin. Dina l-ewwel minn dak li qaltli l-Madonna għax hemm hafna iżjed x'għandu jsir f'dan il-messaġġ, imma għall-lum jiena fuq dan il-messaġġ ha nieqaf hawn.

Il-Madonna qaltli, "Ma jafux il-Maltin x'gawhra preżżjuza hawn fuq dan illi inti qegħda titkellem f'dan il-post illi jiena irriservajt għalija. Hawnhekk huwa djamant kbir għall-gżiritkom għax hawnhekk minbarra li trid tiġi l-osservanza ta' dak kollu li jiena għidtlek, li jiena ispirajtek fuqu, dana hawnhekk ha jsir post turistiku hafna, ha jkun post magħżul kbir mit-turisti li jiġu jżurukom rigward ta' hafna saċerdoti li għad iridu jiġu minn barra mill-gżejjer tagħkom hawnhekk jagħtu qima lill-Mulej, lis-sema u lili għal dak kollu illi jiena mort nagħmel matul dan l-imbieriek ta' messaġġ..."

Il-Knisja għandna tinbeda u ma ddumx għaliex iż-żmien qiegħed jidħol,

iż-żmien wasal biex din il-knisja tinbeda u tinbeda mill-aktar fis possibbli. Il-knisja bhalma għidtlek trid tkun irriservata għall-Mulej, Ġesù, l-Ispirtu s-Santu, jiena li jiena l-Madonna, l-għarus divin tiegħi San Ġużepp u l bqija tas-sema biex minn hawn is-sema jkollha tifhir u tifhir l-aktar kbir.

U għalhekk anka minn qed jiġi hawn kemm fil-passat u kemm fil-preżent, dana għalih u għad-dinja qiegħed jagħmel sagrificcji kbar, imma ta' dan is-sema ha tpattilu u jiena ha ngħidlek Binti illi l-knisja trid tkun hafna umli, sempliċi, imnezza minn kull haġa li tiġbed l-għajn. Li tiġbed l-għajn huwa li minn hawn jitla' hafna tifhir lis-sema adorabbli t'Alla. Hawnhekk għandu jkun biss post nadif mill-menti, mill-ħsieb, mill-ilsien u minn dak kollu li tirrakomanda d-dinja għall-pjaċiri qarrieqa tagħha. Hawnhekk ikun post l-aktar riservat biex jagħti gieħ, glorja u qima lill-Mulej, u ta' dan Binti kompli għamel kuragg għax dan il-kuragg li kellek fuqek minn żmien il-passat mhux tal-ħamsinijiet imma ta' qabel il-ħamsinijiet, tan-nofs u tal-preżent, sar hafna ġid. Dana l-ġid li forsi n-nies m'humieq jindunaw bih, l-aktar ġid fl-erwieħ, l-erwieħ li hawnhekk sabu l-mistrieħ tagħhom għax sabu l-konverżjoni ta' ruhhom, ingħaqdu ma Alla..."

MARIJA, ID-DJAMANT T'ALLA

Għal din il-laqgħa kien mistieden Fr. Sandro Camilleri sdb li waslilna dan il-messaġġ:

"Hafna rejiet u rgejjen juru l-istat għoli tagħhom u l-preġju tad-dinjità tagħhom billi f'okkazzjonijiet speċjali jilbsu kuruna miżgħuda b'haġar prezzjuż. Naħseb mhux l-ewwel darba nzertajna rajna lir-reġina Elizabetta II tal-Ingilterra b'xi kuruna bħal din fuq rasha, partikolarment f'okkazzjonijiet importanti. Bejni u bejn ruhi, jum minnhom meta appuntu rajt lir-reġina libsa b'din il-kuruna tlellex b'dak il-gawhar kollu, għaddieli dan il-ħsieb minn moħħi dwar Marija u xtaqt naqsmu magħkom hawn illejl f'din l-okkazzjoni hekk speċjali:

Żgur li taqblu miegħi, li fost il-haġar l-aktar prezzjuż u apprezzat anke minna llum huma d-djamanti. Filfatt, jiena nemmen illi li kieku Alla, bhala Sultan tagħna tal-univers kollu, kellu jkollu kuruna, ċertament l-isbaħ, l-ifjen u l-akbar haġra prezzjuża fiha tkun Marija li bħal djamant radjanti, tkun imqegħda fiċ-ċentru ta' din il-kuruna. Forsi jkun hemm min jistaqsi, "Imma għaliex djamant? Għaliex mhux eżmerard, żaffir jew rubin?" Dan ix-xebħ ta' Marija ma' djamant ġibtu mill-fatt ta' kif djamant isir dak li hu. Fil-bidu, djamant ikun faham iswed iżda mal-medda taż-żmien, taħt pressjoni enormi, bil-mod il-mod, dan il-faham jinbidel u jsir il-haġra trasparenti li nafu aħna. Madankollu, anke meta din il-haġra tinqata', ikun jeħtieġ li tgħaddi minn proċess twil qabel ma ssir id-djamant kif nafuh aħna - jiġifieri dik il-haġra meraviljuża

li tilma u tlehh b'qawsalla ta' Iwien, speċjalment fid-dawl tax-xemx.

Mela meta djamant jinstab, irid l-ewwel jiġi ppolixjat u mnaddaf sabiex it-trasparenza tiegħu, tohroġ aktar. Wara dan il-proċess, id-djamant ikun irid jinghata daqqiet professjonali sabiex b'dawk l-angolaturi maqtuġhin professjonalment, malli r-raġġi tad-dawl jolqtu d-djamant, dawn isebbħu u joħorġu dejjem aktar is-sbuħija ta' din il-ħaġra prezzjuża li hi b'saħħitha hafna. Tidher fragli imma hi ta' qawwa kbira. Huwa ladarba tgħaddi minn dan il-proċess kollu, li mbaġhad djamant isir kif nafuh aħna.

MARIJA NTELQET KOMPLETAMENT FI HDAN ALLA

Issa ma' dan il-proċess nara xebħ kbir ma' Marija. Marija ta' Nazaret għaddiet minn tbatijiet kbar matul ħajjitha kollha. Dawn id-diffikultajiet ċertament ħolqu fiha u fuqha, pressjonijiet kbar imma dawn il-provi komplew isebbħuha bħala persuna għax hi ntelqet kompletament fi hdan Alla b'fiduċja kbira. Il-provi u t-tbatijiet li għaddiet minnhom ma beghduhiex minn Alla imma qarbuha dejjem aktar lejha għax hi kienet bniet ħajjitha fuqu bħalma djamant jinbena waqt li jkun f'minjera. X'kienu dawn id-diffikultajiet li spiss ninsew meta nitkellmu fuq Marija għax narawha bħala r-reġina tagħna, Omma Alla u nieqfu hemm?

Ftakar meta Gabrijel habbrilha li giet magħżulha biex issir Omm Alla. Aħbar tassew sabiħa u kbira imma għalkemm Marija afdat u qalet iva, hsiebha ċertament kien x'ser jaħseb Ġużeppi, l-għarus għaziż u safi tagħha u anke l-ġenituri tagħha. Min jaf kemm taqtqu u qassqsu l-ġirien li bħal dejjem, jerfġu salib in-nies! Xejn gdid! Nafu li malli Ġużeppi ntebaħ li Marija kienet tqila, għalkemm kien iħobbha hafna u qalbu nqasmet bl-uġiġħ, ħaseb ħażin u kien se jitlaqa' fil-moħbi sakemm ma' ġiex anġlu jgħidli li 'dak li tnissel fil-ġuf safi ta' Marija, tnissel bil-qawwa tal-Ispirtu ta' Alla.' Li kieku Ġużeppi baqa' ma emminx, Marija kienet tirriskja tiġi mħaġġra għax dik kienet il-kundanna fi żmienha għal tfajla li tinqabad tqila qabel iż-żwieġ. Araw Marija minn liema tbatija għaddiet sa mill-bidu nett! Wara dan, ftit wara li żżewġu, kważi fi tmiem it-tqala tagħha, Marija kellha takkumpanja lil żewġha sa Betlehem fejn kellu jsir iċ-ċensiment. Immaġinaw ftit lil Marija, kważi waslet biex twelled, trid titlaq lil ommha u lil missierha f'dan il-waqt ta' bżonn hekk kbir, u terhilha għal għonq it-triq fuq vjaġġ ta' tlett ijiem, jekk mhux aktar, u fuq dahar ta' ħmara! Ċertament ma kienx vjaġġ komdu u minn jaf x'ħasbet Marija matul il-vjaġġ.... Kienet se twelled lil Gesu, imma fejn, min kien ser jgħinaha?

Malli waslu Betlem, nafu li t-tarbija divina kienet għodda waslet biex titwieled imma post diċenti u dekoruż għat-twelid ma setax jinstab. Min jaf umanament kemm taqtqet qalb Marija filwaqt li kompliet tafda li Alla

kien se jipprovdilhom post. Minn jaf x'għadda minn ħsibijietha f'dawk il-waqtiet hekk diffiċli. Spiċċaw jinghataw naqra ta' għar u hemm qalb l-annimali, twieled Ġesu Bambin. Żgur li bħal kull omm oħra, Marija xtaqet kieku Binha jitwieled f'post aħjar u aktar għall-kenn u nadif imma ma kien instab imkien aktar ħlief hemm. Alla li ħalaq il-kożmos kollu, ma kienx sab post fejn jitwieled f'Betlem ħlief f'għar!

Bilkemm kellhom ċans jistrieħu mill-vjaġġ twil u mill-battikata li jsibu post fejn jitwieled Ġesu Bambin, li Marija u Ġużeppi ma kellhomx jaħarbu b'ta fuqhom senduqhom lejn l-Eġittu sabiex ma jinħakmux mill-feroċja omiċida ta' Erodi li ried joqtol lit-tarbija Ġesu. U kif nafu spiċċa biex qatel tant trabi subien tat-twelid biex mingħalih iwarrab it-theddida għall-poter li dan il-fqajjar Re divin kien se jkun għalih. Minn jaf x'ħasbet Marija? Min jaf il-biżgħa, l-inkwiet, l-għafsa ta' qalb li mhux sejra lura pajjiża imma lejn pajjiż li fiha ma kellhom lanqas għajxa ta' lejla. Il-familja mqaddsa spiċċaw refuġjati fl-Eġittu!

ŻAMMET KOLLOX F'QALBHA MMAKULATA

Snin wara nafu li Marija u Ġużeppi tilfu lil Ġesu u sabuħ biss wara tlett ijiem li kienu ilhom iftixx bil-herqa. Minn jaf x'għadda minn moħħ Marija dak il-hin? Minn jaf kemm tħasbet x'kien sar mill-għaziż BinHa Alla? Nafu malli ratu li staqsietu għaliex għamlilhom hekk u t-tweġiba tal-Mulej, halliha hosbina. Żammet kollox f'qalbha mmakulata u ħasbet u xtarret dak li kien qalilha.

Għaddew bosta snin oħra u nafu li Marija romlot meta miet Ġużeppi. Żgur ħasbet in-nuqqas tiegħu! Sakemm kellha lil Ġesu magħha, Hu kien jieħu ħsiebha u jipprovdilha għall-għixien ta' kuljum mix-xoġhol ta' mastrudaxxa li kien tgħallem mingħand Ġużeppi imma mbaġhad malli għalaq tletin sena, Ġesu kellu jitlaq lil għaziża Ommu waħedha biex jibda l-missjoni li għaliha Alla l-Missier kien baġtu fostna, jiġifieri, li jkun il-Messija tant mistenni, li jkun is-Salvatur u r-Redentur tagħna. Żgur qalb Marija tnikket tara lil Binha sejjer għalkemm ovvjament ma waqfitux u ma żammitux għax kienet taf u taqbel mar-rieda tal-Missier! U xi ngħidu għax-xniegħat li kienu jasluha fuq Binha – li kien tilef moħħu, li kien wikkiel u sakranazz, li kien jagħmilha mal-midinbin... Bħal kull omm, żgur li tħasbet tisma' dan waqt li baqgħet tappoġġa u temmen f'BinHa Alla. Imma wegġgħet tarah mhux mifhum, mhux milqugħ min niesu stess.

Iż-żmien kompli għaddej u wasal il-waqt il-kbir tal-passjoni. Żgur li Qalb Marija, bħal ta' kull Omm ta' veru, batiet flimkien ma' Binha. Żgur li mħijiex imsejja s-Sultana tal-Martri għal xejn! Marija batiet martirju sħiħ tara lil BinHa, safi u bla ħtija ta' xejn ħlief li ħabb fuq li ħabb, jiġi ttradut minn Ġuda, miħud minn Pietru, żgur wegġgħet li l-appostli kollha ħarbu u ma qabzux għal Binha, żgur li soffriet tbatija enormi tarah imsawwat u fflaġġellat

bla hniena, jiġi kkundannat bħala l-aġar kriminal, jitlibbes kuruna tax-xewk, jiġi żżuffjettat u mgħobbi bis-salib, jaqa' tliet darbiet taht it-toqol tas-salib, jiġi mogħti daqqiet ta' ponn u ta' harta u fl-aħħar jiġi mneżża', imsallab u mogħti mewt kiefra fuq is-salib – l-aġar mewta u l-aktar mewta kiefra li wiehed seta' jingħata. Qalb Marija ma nqasmitx għax ċertament Alla kien qed iwiżinha u jgħinha f'dak il-waqt hekk ikrah. Minn jaf x'hasset tul is-sieġhat ta' agunija ta' Ġesu mas-salib u minn jaf x'dulur kellha meta tawha l-gisem mejjet ta' Binha wara li tniżżel mis-salib... Araw kemm tbatija nisġet il-ħajja ta' Marija matul is-snin... Imma t-tbatija ma għalqithiex fiha nfisha, imma sebhitha għax għexitha ma' Alla li taha s-saħħa kollha meħtieġa biex ma toġhtorx taħtha.

MARIJA KIBRET AKTAR FL-ISBUHIJA TAGĦHA

Mela bħalma djamant isir dak li hu wara pressjoni kbira u wara li jiġi ppolixjat professjonalment biex toħroġ is-sbuħija moħbija tiegħu, daqstant iehor Marija wara li għaddiet minn din it-tbatija kollha kibret aktar fl-isbuħija tagħha bħala Mara u bħala Omm Alla.

Izda dan ma kienx biżżejjed. Bħalma djamant jeħtieġ jingħata daqqiet professjonali biex malli jintlaqat mid-dawl, jilma bil-gmiel, Marija wkoll giet imħejjija minn Alla biex tikber aktar fl-isbuħija ħalli tkun Omm xierqa għal Ibnu billi għamilha Immakulata Konċezzjoni, billi baqgħet dejjem Vergni qabel, waqt u wara t-twelid, billi saret Omm Alla u billi giet imtella' s-sema bir-ruħ u l-gisem tlett ijiem wara mewtha... Dan kollu kompli kabbar id-dinjità u l-gmiel ta' Marija li bħal djamant dejjem tgħammixna u tgħaxxaqna bl-isbuħija li l-artiġjan Divin ħoloq fiha u biha. Araw mela kemm tassew Marija jixirqilha tkun imsejha Djamant ta' Alla! U bħalma djamant, toħroġ sbuħitu fid-dawl, daqstant iehor Marija toħroġ sbuħitha malli Ġesu, id-Dawl tad-dinja, jgħaddi minnha sabiex jitwieled bniedem bħalna f'kollox minbarra fid-dnub.

U Marija, id-djamant t'Alla, hi għalina lkoll Omm li tħobbna ferm aktar milli naħsbu u titlobna biss sabiex nisimgħu minn BinHa u nagħmlu dak li jgħidilna Hu. Lesti nobduha? L-għażla f'idejna imma jekk bħalha lil Alla ngħidulu iva, jagħmel miċ-ċokon tagħna, kapulavur u magnifikat li ma jtemm qatt għal akbar glorja Tiegħu."

Din il-laqgħa kien ukoll imżewqa b'diversi innijiet marjani mill-Mezzo Soprano Graziella Debattista akkumpanjata fuq l-orgni mis-Sinjura Rose Piccinino.

Laqgħa xierqa għal anniversarju hekk sabiħ. Grazzi lil Alla, lill-Mulej Ġesu, l-Ispirtu s-Santu, l-Madonna u s-sema kollha. Grazzi wkoll lil dawk li attendew jew li segwew il-laqgħa fuq Facebook.

Sylvana Spiteri LL.D

TALBA

Sinjur Alla tal-Eżerċiti ixhet il-harsa tiegħek fuqi, twarrabx idejk minni u zommni dejjem marbut/a mal-volontà mqaddsa tiegħek.

Mulej, nadurak, imbierkek u nfahhrek u filwaqt li niżżik ħajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Ammen.

Glorja lill-Missier...

RINGRAZZJAMENT

Il-Kumitat Moviment Madonna tal-Konsagrazzjoni jirringrazzja lil dawk il-qarrejja li jibagħtu xi donazzjoni sabiex itaffu ftit mill-ispejjeż ta' dan il-fuljett. Għalkemm il-Fuljett jitqassam bla ħlas imma l-ispejjeż tal-istampar u tal-posta huma sostanzjali u għaldaqstant kull donazzjoni hija ferm apprezzata. Inwegħdu t-talb tagħna lil dawn il-benefatturi. Il-Mulej iberrikkom, il-Madonna żżommkom taht il-protezzjoni tagħha u Ġuża Mifsud tinterċedi għalikom fil-bżonnijiet tagħkom.

L-ANNIVERSARJU MILL-MEWT TA' ĠUŻA MIFSUD

Fl-okkazżjoni tat-tlieta u għoxrin anniversarju mill-mewt ta' Ġuża Mifsud, ser tiġi celebrata quddies għar-ruħha fil-Knisja Arcipretali tas-Sigġiewi it-Tnejn 28 ta' Ottubru 2019 fis-6.30p.m. Nappella sabiex nattendu bi ħgarna.

LIVE STREAMING

TAL-LAQGHAT TA' TALB FIL-GIRGENTI

Il-laqgħat ta' talb li jsiru kull l-ewwel u kull tielet Hadd tax-xahar fil-Girgenti qegħdin jixxandru *live* fuq il-paġna ta' Facebook Madonna tal-Konsagrazzjoni. Dan huwa mezz kif dawk li ma' jkunux jistgħu jattendu għal-laqgħat, xorta jkun jistgħu isegwu t-talb li jsir u jhallu l-kummenti u l-intenzjonijiet tagħhom. Inhegġgkom sabiex dejjem tagħmlu *share* kemm tal-laqgħat kif ukoll tal-informazzjoni l-oħra li tittella' fuq il-paġna Madonna tal-Konsagrazzjoni.